

እነ አባይ ስብሃት ያላደረጉትን

የትግራይን ህዝብ ዶ/ር አብይ ያደኑት ይሆን?

መቼም የኢትዮጵያ ህዝብ ደግ ነው፤ ደግነቱ አያልቅበትም። ይህን ሁሉ ግፍ ይፈፀምበት የነበረውን ኢህአዴግ አነደዘህ በከፍተኛ ችግር ውስጥ በገባበት ወቅት ችግሩን በሰላም አንዲፈታ ምኞቱን ይገልፀለት ነበር። ለዚህ ነው ብዙ ኢትዮጵያውያን ዶ/ር አብይ አህመድ የወያኔ የኢህአዴግ መሪና የሃገሪቱ ጠቅላይ ሚኒስቴር አንዲሆኑ መመረጣቸውን በበጎ አይን የሚያዩት። አዎን ዶ/ር አብይ የኢህአዴግ OPDO ልጅ ናቸው። ከዚህ ድርጅት ጋር ለረጅም ጊዜ ቆይተዋል። አስከ ቅርብ ጊዜ ድረስ ከህዝብ ጎን ቆመው ደምፃቸውን ሲያሰሙ የታዩበት አጋጣሚ አልነበረም። ከቅርብ ጊዜ ወዲህ ግን የኢህአዴግ በተለይም የወያኔ ሃርነት ትግራይ መሪዎች ሲያጣጥሉት የቆዩትን የኢትዮጵያዊነት መንፈስ በድርጅቱ ውስጥ አንዲያገግም የተለያዩ ጥረቶችን ሲያደርጉ፤ ድርጅታቸውን OPDOንም ከዚህ በፊት ከነበረው በተለየ መልክ ሲያደራጁ አይተናል። ይህ በኢህአዴግ ታሪክ ያልታየ ክስተት ከOPDO አመራሮች መታየት ሲጀምር ኢትዮጵያዊነትን የሚያመልከው ክፍል ሁሉም ብሄረሰቦች በአኩልነት ተከባብረው አንዲኖሩ የሚመኘው ህዝብ በኢህአዴግ ዙሪያ ያሉትን አንቅስቃሴዎች በልዩ ትኩረት አንዲመለከተው አደረገው። እንዲያውም በአለፉት ጥቂት ወራት የተቃዋሚ ድርጅቶችን እንቅስቃሴ ከመከታተል ይልቅ በኢህአዴግ ዙሪያ ያለውን ንትርክና እንቅስቃሴ በልዩ ትኩረት ሲከታተል ቆይቷል።

ይህ በኢህአዴግ ውስጥ የተፈጠረ ችግር ከኢህአዴግም አልፎ በሃገሪቱም ላይ አደጋ የሚያስከትል በመሆኑ የተለያዩ ትንተናዎች የሚቀርቡበት ቢሆንም በአብዛኛው የወያኔ ኢህአዴግ መዳከምና በወያኔዎች ጎራ ተሰሚነት ያለው መሪ አለመኖሩ ነው የሚል አመለካከት አለ። አዎ ይህ የለም ባይባልም ከምንም በላይ ጎልቶ የወጣው ችግር ግን ወያኔያዊ የጠባብ ብሄርተኝነት ስሜት እየሞተ መምጣቱን ነው። ወያኔ ሃርነት ትግራይ በውስጡና በፈጠራቸው ድርጅቶች ውስጥ ይህን የጠባብ ብሄርተኝነት ስሜት በመፍጠር ድርጅቶቹን በአሸከርነት ሲጠቀምባቸው ቆይቷል። የብዙዎቹ የኢህአዴግ ወለድ ድርጅቶች መሪዎች የሚመለሱት በወያኔ ሃርነት ትግራይ ድርጅት መሪዎች ነበር። በፈለጉ ጊዜ ይሾሙባቸዋል በፈለጉ ጊዜም ይሸሩባቸዋል። የኢህአዴግ አባል ድርጅቶች ምንም አይነት ነፃነት ያልነበራቸው አሻንጉሊቶች ሆነው ሲያገለግሉ ቆይተዋል። ሁሉም አባል ድርጅቶች ያለምንም አንፃራዊ ነፃነት የወያኔ ሃርነት ትግራይ መሪዎች በሚፈልጉት መንገድ እየነገዱ እነሱ የሰጡባቸውን አስተሳሰብ ከማንፀባረቅ አልፈው በክልላቸው የሰፈረውን የሌላውን ብሄረሰብ አባል ብቻ ሳይሆን የራሳቸውን ብሄረሰብ አባላት ሲያሰቃዩ ቆይተዋል። ከቀያቸው የተፈናቀሉትና የተገደሉትም ቁጥር በቀላሉ የሚታይ አይደለም። እንዲያውም አንዳንዶች ድርጅቶች ከሌላ ብሄረሰብ መሪ በትውስት እየተሾመላቸው መሳቂያ ሆነው ቆይተዋል።

ከቅርብ ጊዜ ወዲህ በተለይም ወጣቶችና የተማሩት በኢህአዴግ ድርጅቶች ውስጥ በመግባታቸው ይህ የወያኔ ማን አለብኝነት ተቀባይነት እያጣ መጣ። በተለይ አሮሞውን ይወክላል በሚባለውና አማራውን ይወክላል በሚባሉት ድርጅቶች ውስጥ ከውጭ ያለውን የህዝብ ድምፅና እንቅስቃሴ ማስተዋል የሚጀምሩ መሪዎች ብቅ ብቅ ማለት በመጀመራቸው ወያኔ ከዚህ በፊት ይጠቀምበት የነበረውን ትምክት የሞላው ማናለብኝነት እና በጥቅም አስሮ መገልገል ሙሉ በሙሉም ባይሆን በከፊል ዋጋ እያጣ መጣ። ይህም ሂደት እያደር ከወያኔዊ አመለካከት ጋር በመጋጨቱ የድርጅቶቹ መሪዎች የትግራቸውን መንገድ እንዲመረምሩ አስገደዳቸው። በተለይ በጎንደር ከዚያም በባህርዳርና በሌሎች ከተሞች በተደረጉት ሰላማዊ ሰልፎች ወጣቶቹ የወልቃይት ጠገዴን ህዝብ ጥያቄ ከማንፀባረቅ ባሻገር ለአሮሞው ፤ ለቤንሻንጉሉ፤ በአጠቃላይ ለመላው ኢትዮጵያ ህዝብ ሙብት መከበር በድፍረትና በጀግንነት ሲሟገቱ በመታየታቸው እንቅስቃሴውን ይበልጥ እንዲጠናከር አደረገው።

ይህ በአሮሞውና በአማራው ወጣቶች ጀግንነት የሚደረገው እንቅስቃሴ በወያኔ ኢህአዴግ አባል ድርጅቶች ውስጥ በመሪነት የተቀመጡትን ሃይሎች የሚኮረከር ስሜት ከመፍጠር አልፎ አንገታቸውን ቀና አድርገው እንዲያዩ እድል ሰጣቸው። ከዚህም በላይ ከዚህ በፊት ለረጅም ጊዜ የተቀበሉትን የወያኔን አስተሳሰብ በመጋፋት ከብሄራቸው ወጣ ብለው የኢትዮጵያዊነትን ዋጋ ከፍ አድርገው እንዲያዩ አስገደዳቸው። ይህም በጠባብ ብሄርተኝነት ላይ የተመሰረተው ወያኔያዊ አስተሳሰብ ወድቆ ኢትዮጵያዊነት እንዲነሳ በር ከፈተ። በተለይ የሶማሌ ክልል ታጣቂ ሃይሎች በአሮሞኛ ተናጋሪዎች ላይ ያደረጉት ከፍተኛ ጥቃት ለአሮሞኛ ተናጋሪ የፖለቲካ ሊቃውንት ከፍተኛ መልዕክት ነበረው። በታሪክ አሮሞዎች በተናጠል የተጠየቁበት ጊዜ አልነበረም። የአማርኛ ተናጋሪዎች እና የአሮሞኛ ተናጋሪዎች ሲጠቁም ሆነ ሲያጠቁ ተለያይተው አያውቁም ነበር። ሆኖም ግን በወያኔው አስተሳሰብ በተናጠል እንዲቆሙ ተደርጎ ተራ በተራ መጠቃታቸው የወያኔያዊ አስተሳሰብ ውጤት መሆኑን የOPDO መሪዎች የተረዱት አሁን ይመስለኛል። ወያኔም ቢሆን ይህን ጥቃት ማስቆም አላቃተውም። ግን አሮሞዎችን ለማስፈራራት የተጠቀመበት ዘዴ ነበር። “ይህን እንቅስቃሴያችሁን ትታችሁ ከኔ ጎን ካልተሰለፋችሁ በዚህ መልክ ትጠቃላችሁ” በማለት ለማስፈራራት ነበር። ነገር ግን በተቃራኒው አሮሞዎች ይህ የወያኔ ጥቃት መሆኑን ከመረዳታቸውም በላይ ከአማርኛ ተናጋሪው ህዝብ ጋር ያለው ታሪካዊ ትሥሥር የህልውናውን ጥያቄ የሚመልስ መሆኑን አወቁት። የአንድነት ሃይሎች እንደተናገሩት አማራም ሆነ አሮሞ ተነጣጥሎ ሊኖር እንደማይችል በአስተማማኝ ያረጋገጠ አጋጣሚ ነበር።

እንግዲህ ይህን በመሰለ ታሪካዊ ወቅት ከወያኔ ኢህአዴግ የአሮሞ ከንፍ OPDO የወጡት ዶ/ር አብይ የድርጅቱ ሊቀመንበርና የሃገሪቱ ጠቅላይ ሚኒስቴር እንስኪሆኑ ድረስ የነበረውን ውጣ ውረድ ራሳቸው የኢህአዴግ መሪዎች በተለያዩ መልክ ይገልፁታል። የኢህአዴግ ፅ/ቤት ሃላፊ አቶ ሺፈራው ሸጉጤ በሚሰጡት መግለጫ እጅግ አሳፋሪ የሆነ ገለጻዎችን በተደጋጋሚ ሰምተናል። በአንድ በኩል “በድርጅቱ ውስጥም ሆነ ድርጅቱ ለሃገሪቱ በሚሰጠው አመራር ዲሞክራሲያዊ መንገድ የመከተል ችግር ስለነበረበት ተሃድሶ እያደረግን ነው” ካሉ በኋላ ምርጫውንና ስብሰባውን ሲገልፁ ደግሞ “በኢህአዴግ መንገድ፤ በኢህአዴግ ባህል፤ በታላቁ መሪዎችን ራዕይ ላይ ተመስርቶ የተካሄደ ስለነበር ኢህአዴግ አሸናፊ ሆኖ ወጥቷል። “ በማለት ከላይ የተናገሩትን ገለጻ በመፃረር ይደሰኩራሉ። ይህን በጣም አሳዛኝና አሳፋሪውን ንግግራቸው ዶ/ር ደብረፅዮን በነጋታው ሲያጋልጡት ስብሰባው የተካሄደው በተለመደው የኢህአዴግ አሰራር መልክ እንዳልነበረና የምርጫው ስርአትም የተለየ እንደነበር በቲቪ ቀርበው ገልፀውታል። እኒህ አቶ ሺፈራው አብዮታዊ ዲሞክራሲ እያሉ በተደጋጋሚ ሊያላግጡ ቢሞክሩም ይህን “አብዮታዊ ዲሞክራሲ” ትርጉም የሚያውቁት አይመስለኝም፤ ይህን “ፍልስፍና” የሚደግፍ ምንም አይነት ታሪካዊና ሳይንሳዊ እውቀትም ሲቀርብም ሰምተን አናውቅም።

አዎ፤ የአሁኑ የስልጣን አያያዝ እስከ አሁን ከነበሩት የተለየ መሆኑን እንስማማለን። አቶ መለስ ወደ ስልጣን የወጡት ተቃዋሚዎችንም ሆነ በኢህአዴግ ዙሪያ የተሰለፉትን ጀሌዎች በያዙት ነፍጥ አስገድደው ነው። ያኔ ወያኔ ሀርነት ሰራዊት በፍፁም የበላይነት ከላይ እስከታች የተቆጣጠረበት ወቅት ነበር። ለሆዱ የተሰለፈው ብቻ ሳይሆን እድሜውን ትንሽ ለማቆየት የሚፈልገውም ፖለቲከኛ ይህን በድፍረት ለመቃወም አልዳዳውም። እርሳቸውም ስልጣን ከያዙ በኋላ በማናአለብኝነት የኢህአዴግን መንጋ እየነዱ በፈለጉት መልክ የመምራት እድል ነበራቸው፤ መንጋውም እየተሰደበም እየተዋረደም ታማኝነቱን አልነፈጋቸውም።

አቶ ሃይለማርያም ወደ ስልጣን ሲወጡ ደግሞ እሳቸው እችለዋለሁ ይገባኛል ብለው ሳይሆን የወያኔ ሀርነት ትግራይ መሪዎች “አይዞህ እኛ አለንልህ” ብለው ነበር ጎትተው ያስቀመጡባቸው። ይህም በመሆኑ አምስት አመት ሙሉ እራሳቸውን ሳይሆኑ ክርስቶስን ረስተው በየቀኑ “ባለራእዩ መሪዎችን” እያሉ ፀሎት እያደረጉ መሸከሙ ሲያቅታቸው ቦታውን ለቀዋል። በስልጣናቸው ዘመን አንድም አይነት ችግር ለመፍታት ሳይሞክሩ “የቦታች አለቆቻቸው” በሚሰጡባቸው ትዛዝ አስቸኳይ አዋጅ እያሳወጁ የራሳቸውን ህገ መንግስት እየጣሱ የሀገራችን ችግር እንዲወሳሰቡና ለባሰ ችግር እንድንዳረግ አደረጉን። አንድ ቀን መሪ መሪ ሳይሸቱ የኢትዮጵያን ህዝብ ማሰፈራቸውን ታሪክ መዝግቦት ይኖራል።

ወደ ዶ/ር አብይ የስልጣን ሂደት ስንመጣ መነገር ያለበት ብዙ ታሪካ ቢኖርም ለዚህ ፅሁፍ የሚመጥነውን ያህል ባነሳ ደስ ይለኛል። ዶ/ር አብይ እንደ አቶ መለስ ጠመንጃ ደግነው እያስፈራሩ ተመረጡ ብሎ የሚናገር ሰው እንደማይኖር እርግጠኛ ነኝ። እንደ አቶ ሃይለማርያም ከአንገታቸው ላይ በገመድ ታስረው ተጎትተው መጡ የሚልም የለም። እንደተለመደው ከፍተኛ ወታደራዊ ትጥቅ ያለውን ሃይል የሚያዙት የወያኔ ኢህአዴግ መሪዎች “አይዞህ እኛ አለንልህ” ብለው ሞራል ሰጥተው አቀረቡባቸው የሚልም ያለ አይምስለኝም። እንዲያውም እኒህ ሰው እንዳይመርጡ ከፍተኛ ዘመቻና ዱለታ ተደርጎባቸው እንደነበር ብዙ መረጃዎች አሉ። የወያኔ መሪዎች በተለመደው መልክ ያገለግሉናል ብለው አቶ ሺፈራው ሸጉጤን አዘጋጅተው መቅረባቸው ደግሞ በይፋ የሚታወቅ ነው። ወያኔዎቹ ድምፃቸውንም ለአቶ ሺፈራው ሰጥተው ነበር ግን አልተሳካላቸውም። ለነገሩ የወያኔ ሀርነት ትግራይ መሪዎች ያልተማሩበትና ያልተገነዘቡት ነገር አለ። በአሁኑ ወቅት የነሱ ቡድን በአስተሳሰብም ሆነ በቁመናው ጥራት የሌለው እንኳን ሌላውን ሊያሳምን በውስጣቸው እንኳ ባንድ መቆም ያቃታቸው መሆኑን ገና አልገባቸውም። ይህን ያልተረዱት የወያኔ ሀርነት ትግራይ መሪዎች ስብሰባን በስብሰባ እያበራከቱ ስብሰባዎችን በማራዘም ከዚህም አልፎ ግለሰቦችን በነገር በመውጋት የተለያዩ ችግሮችን ለመፍጠር ቢሞክሩም ሳይሳካላቸው ቀርቶአል፤ ወያኔን ወክሎ ለመሪነት የተወዳደሩት ግለሰብም 1% ድምፅ አግኝተው ከከፍተኛ ውርደት ጋር ሸንፈትን ተከናኝበዋል። በአንፃሩ ዶ/ር አብይ ወደዚህ ስልጣን የመጣበት መንገድ በጣም ግልፅ በመሆኑ ብዙ ማውራት አይኖርብኝም። ግለሰቡም ሆነ ድርጅቱ (OPDO) በጥበብና የአስተሳሰብ ለውጥ በማድረግ ከድርጅታቸው አልፈው በሌሎች ድርጅቶችም ታማኝነትን ለማግኘት የተጓዙት መንገድ ቀላል አልነበረም። ለዚህ ውጤት የOPDO አመራሮች የሚመሰገኑ ቢሆንም ከሁሉም በላይ ሊመሰገኑ የሚገባቸው የብአዴን (“አማራው”) አመራሮች ናቸው። ምንም እንኳ ቁጥራቸው ባይበዛም ከደቡብ ድርጅቶች አመራር ውስጥ አቶ ሺፈራውን በመቃወም ለዶ/ር አብይ ድምፅ የሰጡ አመራሮች መኖራቸውም ይነገራል። ይህ ደግሞ ልዩ ምስጋና የሚያስጥ ነው። ብአዴን ግን የተሰጠውን ትእዛዝና የነበረበትን ግፊት ተቋቁሞ በታሪኩ የመጀመሪያውን ቁምነገር እንደሰራ የሚመዘግቡለት ከመሆኑም በላይ በአማራና በአሮሞ ህዝብ ማህል የተጀመረውን መቀራረብ ለማጠናከር ከዚያም አልፎ ለራሱ ለብአዴን ህልውና የሚበጅ ስራ መስራቱን እንዲያውቀው ይገባል። ይህም ከስተት የተፈጠረው ከውስጥ ከኢህአዴግ ወለድ ድርጅቶች ውስጥ የወጣቶችና የተማሩ ሰዎች ቁጥር እያየለ በመምጣቱና በውጭ ደግሞ ወጣቱ ትውልድ በጀግንነት የሚያደርገው ትግል የሚከፍለው መስዋእትነት የፈጠረው ተጽዕኖ ነው።

ዶ/ር አብይ የኢህአዴግ ሊ/መንበርና የሀገሪቱ ጠቅላይ ሚኒስቴር መሆናቸው ጥቅሙ ለማን ነው፤ በዚህ ዙሪያ ላይ ያለኝን አስተሳሰብ ትንሽ ላንሳ

ነኛ የመጀመሪያው ጥቅም ለኢህአዴግ ነው። ኢህአዴግ በታሪኩ የህዝብን ቀልብ የሳበ መሪ ለመጀመሪያ ጊዜ አግኝቷል። በኢህአዴግ ታሪክ የመጀመሪያው ዲሞክራሲያዊ ምርጫ ተካሂዷል። ኢህአዴግ ቅንና በራሱ የሚተማመን መሪዎች የሌለው

በመሆኑ ወደመፈራረሱ እየሄደ ያለ ድርጅት ነው። ወያኔ ሀርነት ትግራይ ነፍጥዋን ተማምና በተለመደው ተንኮል ካላደናቀፈች ኢህአዴግን በአዲስ መልክ ጠፍጥፎ በመስራት ከኢትዮጵያ ህዝብ ጋር ለማስታረቅ እድሉን ያገኘች መሪ ዶ/ር አብይ ናቸው። ስለዚህ ኢህአዴግ ከኢትዮጵያ ህዝብ ጋር በመታረቅ ድርጅታዊ ህልውናውን ማስቀጠል ከፈለገ በአዲሱ መሪ የሰላምና እርቅ አጀንዳ አቅርቦ የሁሉንም ህዝብ መብት ለማክበር መነሳት አለበት። ስለዚህም ኢህአዴግ የኢህጋ ሰጣ እንዳይደርሰው ይህን እድል ሊጠቀምበት ይገባል፤ ከዶ/ር አብይም ከፍተኛ አስተዋይነት እና ጥበብ ይጠበቅባቸዋል።

2ኛ በሁለተኛ ደረጃ የዶ/ር አብይ ጠቅላይ ሚኒስቴር መሆን በዋናነት የሚጠቅመው ለትግራይ ህዝብ ነው። የትግራይ ህዝብ የሚበላውንና የሚጠጣውን ብቻ ሳይሆን ልጆቹን እየሰጠ ለስልጣን ያበቃቸው የወያኔ ሀርነት ትግራይ መሪዎች ከድትውታል። ከሚወዳት ኢትዮጵያና ከሚወደውና ከሚያከብረው የኢትዮጵያ ህዝብ ጋር አኩሪረውታል። ዛሬ የአሉላ አባነጋ ልጆች ኢትዮጵያዊነታቸው አጠያያቂ እንዲሆን አድርገውታል። በዚህ መልክ ከቀጠለ በመላው ኢትዮጵያ የተሰራጩት ትግረኛ ተናጋሪዎች ህይወት አደጋ ላይ ነው። በወያኔ ሀርነት ትግራይ የተበደለውና የተገፋው ህዝብ ቁጣ በምን መልክ እንደሚገለፅ አይታወቅም። ምንም እንኳን ትግራይ ትልቋ እስር ቤት ብትሆንም የትግራይ ተወላጆች በሚካሄደው ትግል ውስጥ ያላቸው ሚና ዝቅተኛ በመሆኑ ትልቅ ቅሬታ አለ። ስለዚህ በዚህ ወቅት አንድ ችግር ቢፈጠር ትግረኛ ተናጋሪው ህዝብ ሊቋቋመው የማይችል ችግር ይገጥመዋል። መቼም አሁን ዶ/ር አብይ ይህን ችግር ግምት ውስጥ በማስገባት ይህ አደጋ ከመከሰቱ በፊት ሃገራዊ እርቅ እንዲፈጠር በድርጅቱ ውስጥ የአስተሳሰብ ለውጥ እንዲመጣ አድርገው ሁሉም ኢትዮጵያዊ በእኩልነት የሚታይባት አገር እንድትሆን፤ ሁሉንም የኢትዮጵያ ሃይሎች የሚያሳትፍ ፖለቲካዊ መፍትሄ ይፈጥራሉ ብለን ተስፋ እናደርጋለን። ይህም የትግራይን ህዝብ ከከፍተኛ ጥፋት ያድናል።

3ኛ በሶስተኛ ደረጃ የማስቀምጠው በተለይ የአሮሞን ወጣቶች ነው። እነዚህ ወጣቶች ለብዙ አመታት ትክክለኛ በሆነም ትክክለኛ ባልሆነም የፖለቲካ እንቅስቃሴዎች እየገቡ ከፍተኛ መስዋእትነት ሲከፍሉ ቆይተዋል። በታሪካችን የአሮሞ ልጆች በኢህአዴግ ዘመን ያለቁትን ያህል አልቀው አያውቅም። ከዚህ ሁሉ እልቂት በኋላ የትግል መስመራቸው ጥራት እያገኘ ከመሄዱም በላይ ከመንግስት ጋር የተሰለፉ የድርጅት መሪዎች ሳይቀር ትግላቸውን መደገፋቸው ትልቅ ድል ነው። በሌላ በኩል ደግሞ ከኢትዮጵያ ህዝብ ቁጥር ከፍተኛውን ድርሻ ከያዘው ከአሮሞ ህብረተሰብ የተወለዱት ዶ/ር አብይ የሃገሪቱ ጠ/ሚኒስቴር መሆን ሌላ የትግሉ ውጤት ነው ብዬ አምናለሁ። ይህም በመሆኑ ዶ/ር አብይ እንደ ጎርፍ በየመንገዱ ሲፈስ የቆየውን የአሮሞ ልጆች ደም ዳግም እንዳይታይ ለማድረግ ጠንክረው ይሰራሉ ብዬ ተስፋ አደርጋለሁ። ይህም ማለት በብሄረሰቦች ማህል መከባበርና መተማመንን ለመገንባት እድሉ ከጃቸው በመሆኑ እንዲጠቀሙበት ታሪክና ትውልድ አደራ ይላቸዋል።

4ኛ- በጥቅሉ የመከራ ጽዋ ሞልቶ ሲፈስባት የቆየችውን ኢትዮጵያ ማንሳት እፈልጋለሁ፤ ትውልድ ደሙን አፍስሶ አጥንቱን ከስክሶ ህይወቱን ለግሶ ያስተላለፈልንን አገር ባለፉት 27 አመታት እንደጠላት እንድንቆጥር እየተቀሰቀሰን ቅስቀሳውን ያልተቀበልን ተገደን እንድንሸከመው እየተደረገ፤ ኢትዮጵያዊነት ክብር መሆኑ ቀርቶ እንደ ውርደት ተቆጥሮ በዓለም መዛባቻ ሆነን፤ ችግራችን በመፍታት በእኩልነትና በሰላም እንዳንኖር አንዱ የሌላው ጠላት እንደሆነ እየተነገረን በፍርሃትና በጥርጣሬ የጎሪጥ እየተያየን እንድንኖር በወያኔ ኢህአዴግ ተወስኖብን፤ ይህንን ተግባራዊ ለማድረግ ደግሞ በከተማም በገጠርም ደማችን ሲያፈሱት ህይወታችን ሲቀስፉት የነበሩት የወያኔ ኢህአዴግ መሪዎች ዛሬ ጉዳቸው ፈልቅዋል፤ ዛሬ በወያኔ ኢህአዴግ ውስጥ የቆየውን እንቶ ፈንቶ በታኝ ሰበካ አንቀበልም ኢትዮጵያዊነት ክብራችን ነው ለዚህም አያቶቻችን ህይወት ገብረዋል የሚሉ ሃይሎች እያበቡ መጥተዋል፤ ከውጭ ደግሞ ወጣቱ ትውልድ ሞትን ሳይፈራ ለሃገሩ ለመብቱ ለወገኑና ለማንነቱ በጀግንነት መታገሉን ቀጥሎአል። ዛሬ ከውስጥም ከውጭም ለወያኔ በቀላሉ የሚንበረከክ ሃይል የለም፤ በእስር የቆዩት የህሊና እስረኞች እነ እስክንድር ነጋ እነ አንዱዓለም እነ በቀለ እነ ንግስት የህዝቡን ሞራል ማነሳሳት ብቻ ሳይሆን ትልቅ የጀግንነት ትምህርትም ሰጥተዋል።

ይህ ዕድል ለዶ/ር አብይ ትልቅ ጉልበት ሊሆናቸው ይችላል፤ በኢትዮጵያዊነቱ የሚኮራ በድፍረት ኢትዮጵያ እንደ ሃገር መቀጠል አለባት ብሎ የሚናገር መሪ ለመጀመሪያ ጊዜ ከኢህአዴግ ወለድ መሪዎች አንደበት ሲወጣ በመስማታችን እኛም ጉድ ብለናል። ባለፉት አመታት ገና አቶ መለስ በህይወት በነበሩበት ወቅት ጊዜ ጀምሮ ሃገራችን ኢትዮጵያ በችግር አዘቅት ውስጥ እየዳከረች መሆንዋን እራሳቸው ኢህአዴግም ሲነግሩን ሲነግሩን ቆይተዋል፤ ታዲያ በየዓመቱ ችግሩን የፈጠረው የኢህአዴግ አመራር ስለሆነ ኢህአዴግ እራሱ መፍትሄ ያመጣል እያሉ በየመድረኩ ቢቀጣጥሩም የኢትዮጵያ ችግር እራሱ ኢህአዴግ በመሆኑ መፍትሄ ፈላጊ ነኝ ማለቱ ትልቅ ቧልት ነበር። ወያኔ ኢህአዴግ ብቃት ያላቸውን የሃገሪቱን ልጆች ሲያስፈልገው በማሰር ሲፈልግ ከፖለቲካው መድረክ ብቻ ሳይሆን ከሃገርም በማግለል ጠመንጃውን ተጠቅሞ ከስልጣን ላይ መቆየቱን ማንም የሚያውቀው ነው። አወን ለኢህአዴግ በስልጣን መቆየት ሌላው አስተዋጽኦ ያደረገው ሃይል የተቃዋሚው ክፍል ልፍስፍስነት ነው፤ ይታያችሁ የተቃዋሚ ድርጅቶች መሪዎች በሌላ የስልጣን ወንበር ሲጋጩ እና ድርጅቶቻቸውን

እየከፋፈሉ አባላትን ሲያተረጎሙ እያዘን አይተናል። ጥርት ያለ የፖለቲካ መስመር ያላቸው ድርጅቶች እንዳሉ ብናውቅም አንዳንዶቹ ደግሞ የፖለቲካውን ሀፀው ያውቃሉ ለማለት ያስቸግራል አንዳንዶቹ ወያኔን ኮሚንስቶች ናቸው ይላሉ ወሽኔ ኮሚንስት በምንም ታምር ጠባብ ብሄርተኛ ኮሚንስት ሊሆን አይችልም፤ ሌሎቹ ደግሞ የትግራይ ብሄርተኛ ናቸው ይሉዋቸዋል እኔ ግን በዚህም አልሰማም፤ ወያኔ የትግራይን የብሄርተኝነት አጀንዳ ለተወሰነ ጊዜ ይጠቀምበት እንጂ የለየለት የማፍያ ቡድን ነው።

በእርግጥ ከትግራይ ጋር የሚያተሳሰረው ገመድ ቢኖርም በዋናነት የቡድንና የግል ጥቅማቸውን የሚያግባቡበት ግለሰቦች እና ቡድኖች ስብስብ ነው፤ ለትግራይ ህዝብ የሚያስብ ቡድን ቢሆንም ኖሮ ወያኔ በሰራው ስህተት የትግራይ ህዝብ እንደዚህ አይነት አደጋ በሚያንገብብበት ወቅት ኢትዮጵያን ይቅርታ ጠይቆ የትግራይ ህዝብ በኢትዮጵያ ውስጥ የሚኖረውን ምችት ያስተካክል ነበር፤ ወያኔ ግን አጥፍቶ መጥፋት የሚሉትን የአምባገነኖች መርህ ያነገበ ቡድን በመሆኑ ሊያስከትል የሚችለውን አደጋ ለማሰብ ጊዜ የለውም።

አወን ባለፉት 27 ዓመታት የትግረኛ ተናጋሪው ኅብረተሰብ በተለይ የወያኔ ደጋፊዎች በልዩ ልዩ መልክ የተለያዩ እድሎችና ቅድሚያ እየተሰጣቸው ሲጠቀሙ ለመቆየታቸው አንካካድም፤ ይህን ደግሞ የሚያደርጉት የወያኔ(ትግሬ) ባለስልጣኖች ብቻ ሳይሆኑ አድርባዮቹ አርሞዎች፤ አማራዎች፤ እንዲሁም ደቡብ የኢህአዴግ ባለስልታኖችም ጭምር ነበር፤ አረ እንዲያውም ከዚህም አልፎ የወያኔ ሃርነት ትግራይን መሪዎችን ለማስደሰት ወገኖቻቸውን ሲደበድቡ ሲያሰሩ ሲያሳዱ እና ሲገሉ ቆይተዋል።

በታሪካችን የትግረኛ ተናጋሪው ህዝብ እንደ አሁኑ ወቅት በጥርጣሬ አይን ታይቶ አያውቅም፤ ከዚህም አልፎ አሁን አሁን ወያኔ ሃርነት ትግራይ እየበደለን ነው የሚሉት ሃይሎች የበቀል ኢላማ ሊያደርጉዋቸው የሚችሉበት እድል በጣም ሰፊ እየሆነ መጥቷል። ይህን አደጋ የወያኔ ኢህአዴግ መሪዎች የሚያውቁ ቢሆኑም በጥቅም ስለሰከሩ በህዝቡ ላይ እያንዳንዳቸው የመጣውን አደጋ ለማየት አልፈለጉም። ወያኔ ሃርነት ትግራይ ለትግራይ ህዝብ የምትከፍለው ውለታ ይህ መሆኑን ስናይ የድርጅቱን ዝቅጠት ፍንትው አድርጎ ያሳየናል፤ ለነገሩ የሚገርም አይደለም የወያኔ ሃርነት መሪዎች አገር ወዳድ የትግራይ ልጆችን ኢዲዮ ናቸው ኢሕአፓ ናቸው እያሉ አሳደው በመግደል ትግራይን ካጸዱ በኋላ ደርግ ከለገሰላቸው የስልጣን ኮረቻ ላይ ወጥተው ለትግራይ ህዝብ መብት እና ጥቅም እናስከብራለን እያሉ ያቅራሩ እንጅ ባለፉት 27 አመታት በድርጅታቸው ስር ከፍተኛ ንብረት በማካበት የመሪዎቹ ቤተሰቦች እና ወዳጆች ሚልየነር ሲሆኑበት ታዩ እንጅ አሁንም የትግራይ ህዝብ በየመንገዱ ሲለምን ይታያል፤ ያውም ከውርደት ጋር።

አዎን እዚህ ላይ አንድ ነገር እንዲያዝልኝ እፈልጋለሁ የወያኔ አባል እና ደጋፊ ነን የሚሉት ትግረኛ ተናጋሪዎች በሚደረግላቸው ልዩ እንክብካቤ በሚሰጣቸው ሰፊ ዕድል ከብረዋል ተምረዋል በስልጣንም እየተንደላቀቁ ቆይተዋል፤ አዎን ትግራይ ውስጥ የወያኔ ተቋሞች እና ድርጅቶች ከፍተኛ ገንዘብ በማፈሰስ አንዳንድ ለውጦችን አድርገዋል፤ መንገዶች ተሰርተዋል፤ ወዘተ ወዘተ ግን ይህ ሁሉ ከወያኔ ሃርነት ጥቅም አንጻር የተደረገ ለውጥ ነው፤ በዚህ ወቅት ብዙውን ኢትዮጵያዊ በጣም የሚያሳዝነው ጉዳይ ቢኖር የትግራይ ሙሁራን በአብዛኛው ድምጻቸውን አጥፍተው በህዝብ ላይ የሚደርሰውን በደል በሃገር ላይ እያንዳንዳቸው የመጣውን አደጋ በጎረጥ ሲያዩ መቆየታቸው በጣም ያተዛዘባል፤ አወ እንደነ አብርሃ በላይ እንደነ አረጋዊ በርሄ የመሳሰሉ ቁጥራቸው ጥቂት የሆኑት ወገኖች ከፍተኛ ጥረት እንደሚያደርጉ ይታወቃል ግን ብዙዎቹ ወይ ውስጥ ውስጡን ይደግፋሉ ወይም “አልሰማሁም” ብለው ፈታቸውን አዙረው ተቀምጠዋል፤ አንዳንዶቹ ደግሞ የሚቃወሙ መሰለው ቢታዩም ተቃውሞዎቻቸው የወያኔ ሃርነት ትግራይ መሪዎችን ቦታ ለመተካት እንጂ በሃገር አጥፊው የወያኔ ሃርነት ትግራይ የፖለቲካ አጀንዳ ላይ አይደለም።

በጣም ይገርማል እውነቱን ከተነጋገርን አሁን አሁንኮ ቁጥሩ ቀላል ያልሆነ የሃገራችን ህዝብ በተለይ ወጣቱ “በቃ ተከባብረን መኖሩን ካልፈለጉ ይሂዱ ይሂዱ ይገንጠሉ ከነሱ ጋር መኖር አልጠቀመንም” የሚለው ሰው ቁጥር ቀላል አይደለም፤ አንዳንዱ ደግሞ ገና ትግረኛ የሚናገር ሰው ሲያይ ደሙ ይፈላል። ይህ ወያኔ ሃርነት ትግራይ የዘረጋው የፖለቲካ መስመር የፈጠረው ችግር ነው ፤ ይህ ሁሉ መከራ በትግረኛ ተናጋሪዎቹ የፖለቲካ መሪዎች እና የጦር ጀነራሎች የመጣ መሆኑን ስለሚያምን እንደዚህ አይነት ስሜት ቢፈጠርበት አይገርምም። ከዚህ ለመላቀቅ በሚወሰደው እርምጃ ምስኪኖቹ የትግራይ ተወላጆች ለአደጋ ተጋላጭ መሆናቸውን ግምት ውስጥ በማስገባት ወያኔ ሃርነት ትግራይ እራስዋን ማስተካከል ሲገባት ሁለት ወር ሙሉ ተሰብስበው እንደ እቃ ቆይተዋል የሹምሽር አድርገው ከመጡ በጉዋላ ችግሩን ሁሉ ያዳፈኑ መስሎቸው አዲስ የአስቸኳይ ጊዜ አዋጅ ማወጃቸው እጅግ አሳፋሪ ነው። ይህ አዋጅ አደጋ አርግዞ መጣ እንጂ በምንም ታምር የለውጡን ማእበል አያቆመውም።

እንግዲህ በዚህ ወቅት ነው ዶ/ር አብይ የወያኔ ኢህአዴግ ሊቀመንበር የኢትዮጵያ ጠቅላይ ሚኒስትር ሆነው ብቅ የሚሉት፤ ለእርሳቸው መጥፎ ጊዜ ነው እንደዚህ የተፈረከረከ ድርጅት መምራት ከባድ ነው፤ ወያኔ ሃርነት ትግራይ እንደ አቶ ኃይለማርያም ከአንገታቸው ላይ ገመድ አስራ ወደ ፈለኩት አቅጣጫ እመራሃለሁ በማለት ባትፈታተናቸውም ባጋጣሚ የያዘችውን የመረጃ እና የመከላከያ ኃይል በመጠቀም በሚያደርጉት እንቅስቃሴ ሁሉ ደንቅራ እንደምትሆንባቸው ይጠበቃል፤ በወያኔ ፍቃድ የተቋቋመው የሚንስትሮች ምክር ቤት በሙሴን የዳሸቀው ቢሮክራሲ ከፍተኛ የራስ ምታት ነው፤ ከሁሉም በላይ አዋጁ እና አዋጁን ለማስፈጸም የተቋቋመውን ኮማንድ ፖስት ምን እንደሚያደርጉት አላውቅም። አወ እነዚህን ተሽከሞ ደግሞ ለውጥ ማምጣት አይቻልም። እነዚህን ሁሉ ለመቋቋም ደግሞ በቂ አቅም አይኖራቸውም፤ ይህ አቅም የሚገኘው ተቃዋሚዎችን እና የኢትዮጵያን ህዝብ በቀጥታ በማሳተፍ ነው፤ ታዲያ ዶ/ር አብይ ይህን እምቅ የመፍትሄ ሃይል ለመጠቀም ምን እርምጃ ይወስዱ ይሆን? ለዚህ የሚያበቃ ቆራጥነትና እምነት ገንብተው ይሆን? እንግዲህ የጃጋማ ኬሎ የአብዲሳ የገበየሁ የባልቻ አባ ኑብሶ ልጅ መሆናቸውን ያሳዩን!!!

ዛሬ የዚህ አሳፋሪ ታሪክ መሞቻ መባቻ ላይ እየደሰን የመጣን ይመስለኛል፤ ስለዚህ እነ አባይ ስብሃት እና አባይ ጽሃዬ ያላደረጉትን ዶ/ር አብይ ያደርጉት ይሆናል የሚል ተስፋ ከፊታችን ቆሞዓል፤ ዶ/ር አብይ ከማንም በላይ ለትግራይ ህዝብ መድሀን የሚሆኑበት እድል ከጃቸው ገብተዋል፤ በወያኔ ሃርነት ትግራይ መሪዎች ስግብግብነት እና አርቆ አለማሰብ ምክንያት በትግራይ ህዝብ ላይ ከፍተኛ ቅሬታ ውስጥ በመግማት ላይ ያለውን ህዝብ ከትግራይ ህዝብ ጋር በማስታረቅ ወደ ነበረው ፍቅር ይመልሱታል ብለን ተስፋ እናደርጋለን።

በመጨረሻም በተቃውሞው ትግል ውስጥ በድርጅትም ሆነ በግል ለቆየው ሃይሎች ሁለት አንጻራዊ ነገሮችን ማንሳት እፈልጋለሁ፤

ከዚህ በፊት በተደጋጋሚ አንዳንድ ሃይሎች የሰሩትን ስህተት እንዳንደጋግመው፤ አደራ ዘለን እንዳንለጠፍ! ከታሪካችን እንደምንማረው ወያኔ ኢህአዴግ አንዳንድ ነገሮችን ጣል ሲያደርግ ያችን ለመቀራመት እየዘለሉ የሚለጠፉ ጉዳዮች አይተናል፤ መቼም አሁንም ይህ ስህተት አይከሰትም ለማለት አልደፍርም፤ ግን ገና ጠ/ሚኒስትር ተቀየረ ብለን የኢትዮጵያ ህዝብ ጥያቄ ሳይመለስ፤ በየጎሬው የታሰሩ ወገኖቻችን ሳይፈቱ፤ አስተማማኝ ዴሞክራሲያዊ ምህዳር ሳይፈጠር፤ የሃገራዊ ዕርቅ መንገድ ሳይጀመር ዛሬም ወያኔ ኢህአዴግን “እንሞክረው” የሚሉ ሃይሎች ካሉ የህዝብን ትግል እና መስዋዕትነት የሚያዋርድ ቅሌት ይሆናል፤ ቅሌቱ ዋጋ ስለሚያስከፍል ከዚህ አንጻር ከፍተኛ ጥንቃቄ ያስፈልጋል። በሌላ በኩል ደግሞ ይህ ትግል የደረሰበት ደረጃ እና እየተገኘ ያለው ውጤት ቀላል ባለመሆኑ ይህን ግምት ውስጥ ከማስገባት ይልቅ “እኛ በያዘነው መንገድ ብቻ ካልሆነ፤ የኛ ሃሳብ ብቻ ትክክል ነው” በሚል ግትር አካያሃድ የተገኘውን ውጤት ቢያንስ በታክቲክ ደረጃ በመጠቀም የስትራቴጂያዊ ግባችን ግብዓት እንዳናደርገው አደናቃፊዎች እንዳንሆን ረጋ ብለን እናስብ። አንዳንዴ በታሪክ ውስጥ ግለሰቦች ልዩ እድል የሚያገኙበት ወቅት አለ፤ ለዚህም እንደ ምሳሌ የማቀርበው ሚካኤል ጎርባቾብን ነው፤ ጎርባቾብ ለረገጥም ዘመን በሶቪየት ህብረት ላይ ተጭኖ በሶሻሊዝም ስም የሶቪየት ህብረትን ህዝብ ሲቀልድበት የነበረው “ኮሚኒስት ፓርቲ” አባል እና መሪ የነበረ ቢሆንም በሃገሪቱ የተተከለውን የሶሻልዲሞክራሲያኒስት አምባገነናዊ አገዛዝ ለማፈራረስ ምክንያት ሆኖአል። የተጠላው “ኮሚኒስት ፓርቲ” መሪዎች እና አገልጋዩ የሰለላ መዋቅር(ኬጅቢ) የህዝብን አመጽ መቋቋም አልቻሉም። ዶ/ር አብይም በተመሳሳይ የታሪክ ገጠመኝ ላይ የኢትዮጵያ መሪ ሆነዋል እንግዲህ የሚሄዱበት መንገድ ሊፈተሽ መድረኩን ይዘዋል። ፈጣሪ ቅን ልቦና ይስጣቸው!! እኛም ስሜታዊ ሳይሆን ምክንያታዊ እንሁን።

ከ ተስፋሁን _ አትላንታ March 2018